

Familiarization, Internalization, Articulation (FIA) Key Terms © 2023 SRV Partners Released under CC BY-SA 4.0 license. Familiarization, Internalization, Articulation (FIA) Key Terms has been adapted in the following languages Tok Pisin, عربي, Français, हिंदी, Bahasa Indonesia, Português, Русский, Español, Kiswahili, 简体中文 from Familiarization, Internalization, Articulation (FIA) © 2023 SRV Partners. Released under CC BY-SA 4.0 license by Mission Mutual

ब

बपतिस्मा

किसी व्यक्ति या वस्तु को **बपतिस्मा** देने का अर्थ है, उसे पानी में डुबाकर साफ करना। यह यूनानी शब्द “बैप्टिजो” से आया है।

इस शब्द का एक विशेष धार्मिक अर्थ है। पुराने नियम में, **यहूदी याजक** परमेश्वर के **मन्दिर** में अपना काम करने से पहले खुद को बपतिस्मा देते थे। इससे वे “**साफ**” हो जाते थे ताकि वे परमेश्वर के पास जाने के योग्य बन सकें।

जब गैर-यहूदी लोग परमेश्वर का अनुसरण करना चाहते थे, तो वे बपतिस्मा ले सकते थे। उसके बाद, उन्हें परमेश्वर की प्रजा का हिस्सा माना जाता था। हमें इस रीति की बात पुराने नियम में नहीं सुनने को मिलती, लेकिन यहूदी इतिहास की दूसरी पुस्तकों से हमें इसके बारे में पता चलता है।

जब **यूहन्ना बपतिस्मा देनेवाला** आया, तो उसने कुछ नया किया, उसने सब लोगों से कहा कि वे बपतिस्मा लें। यहूदी के रूप में जन्म लेना ही परमेश्वर की प्रजा का हिस्सा बनने के लिए काफी नहीं था! हर किसी को **मन फिराना**, अपने बुरे कामों के लिए पछतावा करना और माफी माँगना जरूरी था। उन्हें अपने पुराने जीवन से मुड़ना था और एक नए तरीके से जीना शुरू करना था। उन्हें परमेश्वर की आज्ञा मानना शुरू करना चाहिए!

यीशु के **स्वर्ग** वापस जाने से ठीक पहले, उसने अपने **चेलों** से कहा कि वे जाकर हर जगह लोगों को बताएँ कि यीशु के पास सारा **अधिकार** है। यीशु ने उनसे कहा कि वे सभी लोगों को यीशु का चेला बनाएँ, और उन्हें पिता, पुत्र और **पवित्र आत्मा** के नाम से बपतिस्मा दें।

और इसलिए, उसी समय से, हम देखते हैं कि जैसे ही लोगों ने यीशु पर **विश्वास** करना शुरू किया, उन्होंने बपतिस्मा लिया। यह बपतिस्मा उनके मन फिराव और **क्षमा** की आवश्यकता का संकेत था। लेकिन यह इस बात का भी संकेत था कि वे अब यीशु के हो गए हैं और उसका अनुसरण करना चाहते हैं।

पौलुस अपनी पत्रियों में बताता है कि जब हम बपतिस्मा लेते हैं तो यह ऐसा होता है मानो हम मरकर फिर से जीवित हो जाते हैं। हम पानी के अन्दर जाकर मर जाते हैं, और पानी से बाहर निकलकर फिर से जीवित हो जाते हैं। यह एक चिन्ह है जो दिखाता है कि हमारा पुराना जीवन समाप्त हो चुका है। अब हमारे पास एक नया जीवन है क्योंकि हम यीशु के हैं। यीशु हमारे लिए मरा, और फिर से जीवित हो गया। जब हम बपतिस्मा लेते हैं, तो हम स्वीकार करते हैं कि यीशु हमारे स्थान पर मरा, और अब हम नए लोग हैं क्योंकि परमेश्वर ने हमें क्षमा किया है। जैसे पानी हमारे शरीर को गंदगी से साफ करता है, वैसे ही यीशु ने हमें हमारे **पापों** से “साफ” किया है। अब हम परमेश्वर के पास जाने के योग्य हैं!

बपतिस्मा की रीति ऐसी थी जिसे सिर्फ एक बार ही करना होता था।

जब आप बपतिस्मा का अनुवाद कर रहे हों, तो इन बातों का ध्यान रखें:

बपतिस्मा शब्द, और किसी को बपतिस्मा देना, जैसे शब्दों का अनुवाद करना मुश्किल हो सकता है। बहुत से लोग एक ऐसा शब्द इस्तेमाल करते हैं जो **यूनानी** शब्द “बैप्टिजो” जैसा लगता है। नए **विश्वासियों** को धीरे-

धीरे यह सीखना होगा कि इस शब्द का क्या अर्थ है। आप एक ऐसा शब्द भी इस्तेमाल कर सकते हैं जो आपकी भाषा की बोलचाल में लोगों के लिए ज्यादा अर्थ रखता हो। यदि आपके समुदाय के लोगों के पास किसी प्रकार का स्नान का रिवाज है, तो यह शब्द बपतिस्मा का अनुवाद करने में मददगार हो सकता है। लेकिन यह जरूर समझ लें कि आपके समुदाय में उस रीति का क्या अर्थ है, और यह भी सोचें कि उस रीति का अर्थ और बाइबल में बपतिस्मा का अर्थ किस तरह अलग हैं। आपको यह बताना पड़ सकता है कि बाइबल में बपतिस्मा आपके समुदाय के रिवाज से कैसे अलग है।

आप ऐसा शब्द भी इस्तेमाल कर सकते हैं जो “बैप्टिजो” जैसा लगता हो, लेकिन उसके साथ एक छोटा वाक्य जोड़ सकते हैं जो उसके अर्थ को और स्पष्ट कर दे।

बलि

बलि परमेश्वर को दी गई भेंट है। लोग भेंट को अक्सर मिट्टी या बड़े पत्थरों से बने एक चबूतरे पर रखते थे, जिसे **वेदी** कहा जाता था। बलि का उद्देश्य यह हो सकता है कि लोग परमेश्वर का धन्यवाद करना चाहते थे, उसकी **आराधना** करना चाहते थे, उसके साथ अपने **रिश्ते** को पक्का करना चाहते थे, या अपने किसी गलत काम के लिए **क्षमा** माँगना चाहते थे। बलि में किसी जानवर को मारना शामिल हो सकता है, जिसे वेदी पर जलाया जाता था। लेकिन भेंट खाने की चीज़ें, तेल या मीठे सुगंधित मसाले भी हो सकते थे।

पुराने नियम की शुरुआत में, परमेश्वर को बलि चढ़ाने वाले लोगों की कई कहानियाँ हैं: कैन और हाबिल, नूह और **अब्राहम**। बाद में, जब परमेश्वर ने मूसा के द्वारा **इस्राएलियों** को अपनी **व्यवस्था** दी, तो परमेश्वर ने लोगों को यह निर्देश दिया कि उसे बलि कैसे चढ़ाएं। लोग अपनी बलि को जहाँ चाहें वहाँ परमेश्वर के पास नहीं ला सकते थे: उन्हें अपनी बलि पहले **मिलापवाले तम्बू** में और बाद में **मन्दिर** में ही लानी होती थी। मिलापवाला तम्बू वह जगह थी जहाँ **इस्राएली** परमेश्वर की आराधना करते थे। यह एक तम्बू था जिसे **इस्राएली जंगल** में यात्रा करते समय अपने साथ ले जा सकते थे। बाद में, जब **इस्राएली** अपने देश में बस गए, तो उन्होंने तम्बू की जगह एक इमारत बनवाई, जिसे मन्दिर कहा गया।

मिलापवाले तम्बू में और बाद में मन्दिर में, **याजक** विशेष लोग थे जिन्हें परमेश्वर ने लोगों के लिए बलि चढ़ाने के लिए नियुक्त किया। याजक हर दिन बलि चढ़ाते थे, और त्योहारों और विधियों के लिए भी खास **बलियाँ** चढ़ाई जाती थीं। लोग अपनी इच्छा से भी बलि ला सकते थे। परमेश्वर की आराधना में बलि बहुत महत्वपूर्ण थी। क्योंकि परमेश्वर **पवित्र** है और लोग बहुत **पापी** हैं, इसलिए लोग सीधे परमेश्वर के सामने नहीं आ सकते थे। लोगों को अपने पापों से “शुद्ध” होने की आवश्यकता थी। केवल वही व्यक्ति परमेश्वर के पास आ सकता है जो **शुद्ध** किया गया हो धार्मिक रीति के अनुसार पवित्र किया गया हो। बलि लोगों को शुद्ध करने में मदद करती थी ताकि वे परमेश्वर के पास आ सकें। हालाँकि, परमेश्वर ने यह भी साफ़ कर दिया था कि अगर लोग अपने बुरे कामों के लिए सच्चे मन से पछतावा नहीं करते और सच में बदलना नहीं चाहते तो वह उनकी बलि स्वीकार नहीं करता।

यीशु के **स्वर्ग** वापस जाने के लगभग 40 साल बाद, रोमी लोगों ने **यरूशलेम** के **मन्दिर** को पूरी तरह से नष्ट कर दिया। उस समय से, **यहूदी** अब परमेश्वर के लिए बलि नहीं चढ़ा सकते थे। नया नियम हमें सिखाता है कि यीशु मसीह स्वयं एक पूर्ण बलि था। यीशु इसलिए मरा ताकि परमेश्वर

लोगों को क्षमा कर सके। लोगों को अब परमेश्वर के लिए बलि चढ़ाने की जरूरत नहीं है, क्योंकि यीशु ने हमें पहले ही शुद्ध कर दिया है: यीशु ने हमारे लिए परमेश्वर के पास आना संभव बना दिया है।

बाहरी वस्त्र

एक **बाहरी वस्त्र** जिसे **ढीला वस्त्र** भी कहा जाता है, यह एक प्रकार का कपड़ा होता है। लोग दूसरे कपड़ों के ऊपर एक बाहरी वस्त्र पहनते हैं। बाहरी वस्त्र लोगों को गर्म और सूखा रखने में मदद करता है और रात में कंबल की तरह इस्तेमाल किया जा सकता है। लोग जानवरों की खाल या ऊन से बाहरी वस्त्र बनाते थे। ऊन भेड़ नामक जानवर के बाल होते हैं। बाहरी वस्त्र अक्सर एक साधारण चौकोर कपड़े का टुकड़ा होता था जिसमें भुजाओं के लिए छेद होते थे।

बीज

पौधे में, **बीज** वह छोटा हिस्सा होता है जिससे एक नया पौधा उग सकता है। लोग किसी पौधे के बीज इकट्ठा करके मिट्टी में बो सकते हैं ताकि और पौधे उग सकें।

मनुष्यों के बारे में, किसी व्यक्ति का बीज उसके **वंशजों** के बारे में बात करने का एक तरीका है। जब आप किसी व्यक्ति के बीज के बारे में बात करते हैं, तो आप किसी एक व्यक्ति के बारे में या उन लोगों के समूह के बारे में बात कर रहे होते हैं जो उस व्यक्ति के वंशज हैं।

बुद्धि

जब कोई बुद्धिमान होता है, तो उसमें **बुद्धि** होती है। बाइबल में, जिस व्यक्ति में बुद्धि है, वह बहुत सी बातों को समझता है, और अच्छे निर्णय ले पाता है जो अच्छे परिणाम लाते हैं। जब किसी व्यक्ति के पास कुछ कौशल होते हैं, जैसे कुछ बनाना या सुंदर चीजें बनाने की क्षमता, तो बाइबल कहती है कि उस व्यक्ति में बुद्धि है।

यह परमेश्वर है जो लोगों को बुद्धि देता है। यदि कोई व्यक्ति बुद्धिमान होने का दिखावा करता है, लेकिन परमेश्वर को स्वीकार नहीं करता, तो उसकी बुद्धि व्यर्थ है, और अंत में उसकी योजनाएँ असफल हो जाएँगी। केवल वही व्यक्ति सच में बुद्धिमान हो सकता है जो परमेश्वर को स्वीकार करता और उसकी आज्ञा मानता है।

हम नीतिवचन की पुस्तक में बुद्धि के बारे में बहुत कुछ सुन सकते हैं। इस पुस्तक में, लेखक कभी-कभी बुद्धि के बारे में ऐसे बात करता है जैसे वह एक व्यक्ति हो। यह चित्रात्मक भाषा है जिसका इस्तेमाल लोग दूसरों को बुद्धि के बारे में सीखने में मदद करने के लिए करते थे। और इसीलिए नीतिवचन कह सकते हैं कि “बुद्धि लोगों को पुकार रही है, और उन्हें बुद्धिमान बनाने की कोशिश कर रही है।” बुद्धि ऐसे पुकार रही है जैसे कोई व्यक्ति पुकारता है। 1 कुरिन्थियों में, पौलुस यीशु के बारे में बात करता है और यीशु को “परमेश्वर की बुद्धि” कहता है। यीशु के द्वारा संसार को बचाने की परमेश्वर की योजना बहुत ही बुद्धिमान थी, और इसलिए हम निश्चित हो सकते हैं कि यह योजना काम करेगी!

बुराई

बुराई अच्छाई के विपरीत है।

बुरा व्यक्ति जानबूझकर ऐसे बुरे काम करता है जिससे दूसरों को दुख होता है। जब लोग परमेश्वर की आज्ञा मानना छोड़ देते हैं, तो वे बुरे काम करने लगते हैं।

क्योंकि मनुष्य परमेश्वर की आज्ञा नहीं मानते हैं, इसलिए बाइबल हमें सिखाती है कि हमारे हृदय बुरे हो गए हैं। हम अच्छे काम करने के बजाय बुरे काम करना चाहते हैं। इस संसार में बहुत सी समस्याएँ जैसे युद्ध, गरीबी और अन्याय इसलिए होते हैं क्योंकि लोगों के हृदयों में बुराई भरी होती है। यहाँ तक कि बीमारी और मृत्यु भी अंत में बुराई के परिणाम होते हैं।

परमेश्वर बुराई से नफरत करता है। केवल परमेश्वर ही बुराई को नष्ट कर सकता है, क्योंकि वही पूरी तरह भला है। जब परमेश्वर अपना **राज्य** हमेशा के लिए स्थापित करेगा, तब वह बुराई को भी हमेशा के लिए नष्ट करेगा। जो कुछ भी बुरा है, वह परमेश्वर के राज्य में प्रवेश नहीं करेगा। वह समय आने तक, परमेश्वर बुराई को होने की अनुमति देता है। हालाँकि, परमेश्वर सभी बुराइयों से अधिक शक्तिशाली है।

बुरी आत्मा

बुरी आत्मा, **दुष्ट आत्माएँ**, या **अशुद्ध आत्मा** ये सभी शब्द एक ही बात को दर्शाते हैं। एक बुरी आत्मा ऐसी आत्मा होती है जो परमेश्वर के विरुद्ध बलवा करती है। सभी बुरी आत्माओं के सरदार को **शैतान**, **इब्लीस**, या कभी कभी बालज़बूल कहा जाता है। क्योंकि परमेश्वर ने हर उस वस्तु को बनाया जो अस्तित्व में है, इन आत्माओं को भी परमेश्वर ने ही बनाया है। परमेश्वर ने उन्हें **स्वर्गदूतों** के रूप में भला बनाया, ताकि वे उसका काम करें। लेकिन कुछ **स्वर्गदूतों** ने परमेश्वर के विरुद्ध बलवा किया, और ये दुष्ट आत्माएँ बन गए। ये दुष्ट आत्माएँ लोगों को नष्ट करने और धोखा देने की कोशिश करती हैं।

बुरी आत्माएँ लोगों पर कब्ज़ा कर सकती हैं जिससे लोग बीमार हो जाते हैं या अजीब तरह से व्यवहार करने लगते हैं। जब कोई बुरी आत्मा किसी व्यक्ति पर कब्ज़ा कर लेती है, तो हम कहते हैं कि वह व्यक्ति **“बुरी आत्मा के कब्ज़े में है”**। जो व्यक्ति बुरी आत्मा के कब्ज़े में होता है, वह बहरा, गूँगा हो सकता है या उसे ऐसे दौरे पड़ सकते हैं जो मिर्गि के दौरे जैसे लगते हैं। ऐसा व्यक्ति बहुत हिंसक हो सकता है और चिल्ला सकता है। **यहूदी** लोग लंबे समय तक चलने वाले रिवाजों के द्वारा लोगों में से बुरी आत्माओं को निकालने की कोशिश करते थे। लेकिन यीशु ने पृथ्वी पर अपने समय के दौरान कई लोगों में से बुरी आत्माओं को निकाला, और उसने यह केवल उन्हें आज्ञा देकर ही किया कि वे निकल जाएँ!

बुरी आत्माओं को दुष्ट आत्माएँ भी कहा जा सकता है। इससे यह स्पष्ट होता है कि उनके इरादे **बुरे** हैं। उन्हें कभी-कभी अशुद्ध आत्माएँ भी कहा जाता है। जो कुछ **अशुद्ध** होता है, वह परमेश्वर की सेवा के लिए अयोग्य होता है।

जब आप बुरी आत्मा का अनुवाद कर रहे हों, तो इन बातों का ध्यान रखें:

बुरी आत्माएँ मरे हुए मनुष्यों की आत्माएँ नहीं होतीं, हालाँकि बहुत-सी संस्कृतियों में वे ऐसा दिखावा करती हैं कि वे वही हैं। यदि आपको ऐसा शब्द इस्तेमाल करना पड़े जिसका अर्थ मरे हुए लोगों की आत्माएँ हो, तो लोगों को यह बात समय के साथ समझनी होगी कि ये आत्माएँ वास्तव में मरे हुए लोगों की आत्माएँ नहीं होतीं, बल्कि केवल वैसा दिखावा करती हैं।

बैतसैदा

बैतसैदा गलील प्रदेश का एक गाँव है। यह शायद कफरनहूम शहर के पास था, क्योंकि यूहन्ना हमें बताता है कि यीशु के चले अन्द्रियास और पतरस बैतसैदा से आए थे, लेकिन मरकुस हमें बताता है कि वे कफरनहूम में रहते थे। यह गाँव गलील की झील के पास था, और गाँव के कई लोग मछली पकड़कर अपना जीवन बिताते थे। बैतसैदा नाम का अर्थ “मछली पकड़ने का घर” भी होता है।